

# Daşkənddə dostluq konserti



**Özbəkistandakı Heydər Əliyev adına Azərbaycan Mədəniyyət Mərkəzinin (AMM) və Azərbaycan Respublikasının Diasporla İş üzrə Dövlət Komitəsinin birgə təşkilatçılığı ilə ümummilli lider Heydər Əliyevin 100 illik yubileyinə və Müstəqillik Gününə həsr olunmuş mərasim keçirilib.**

Toplantıda Özbəkistanın dövlət və hökumət qurumlarının nümayəndələri, diasporumuzun üzvləri, mədəniyyət, incəsənət xadimləri, ziyalılar, tələbə və gənclər iştirak ediblər.

AMM-nin direktoru Samir Abbasov müstəqil Azərbaycan dövlətinin banisi, ümummilli lider Heydər Əliyevin xidmətləri haqqında danışaraq ulu öndərin dünyada geniş tanındılmasının zəruri olduğunu vurğulayıb. S.Abbasov ulu öndərin adını daşıyan Mədəniyyət Mərkəzinin ölkələrimiz arasında mədəni əlaqələrin inkişafına kömək edən layihələri haqqında da danışib.

Diasporla İş üzrə Dövlət Komitəsinin sədri Fuad Muradov Azərbaycan diasporunun məhz ulu öndərin hakimiyyəti illərində formalaşdığını, Özbəkistanda çox sayda soydaşımızın yaşadığını və azərbaycanlıların ölkənin ictimai-mədəni həyatında aktiv iştirak etdiyini qeyd edib.

Özbəkistan Millətlərarası Münasibətlər və Xarici Ölkələrlə Dostluq Əlaqələri Komitəsinin sədri Rustambek Qurbanov iki qardaş respublika arasında münasibətlərin qurulması və inkişafında Heydər Əliyevin tarixi rolunu vurğulayıb. O, Özbəkistanda da Heydər Əliyevin 100 illik yubileyinin geniş qeyd olunduğunu bildirib.

Çıxışlardan sonra Diasporla İş üzrə Dövlət Komitəsinin layihəsi ilə hazırlanmış və Heydər Əliyevə həsr edilmiş sənədli film nümayiş etdirilib.

Sonra Özbəkistan Xalq Çalğı Alətləri Kamera Orkestri ulu öndərə həsr etdiyi dostluq konserti ilə çıxış edib. Özbəkistanın Əməkdar artisti, professor Firuzə Abdurahimovanın rəhbərlik etdiyi "Soqdiana" xalq çalğı alətləri kamera orkestrinin ifasında Azərbaycan bəstəkarlarının əsərləri və xalq mahnılarımız səsləndirilib.

**Q.KƏNGƏRLİ**

Daşkənd